

شیخ شبلنگی اور ان کی کتاب سیرت

لیبن مظہر صدیقی*

اردو دنیا نے علم میں نواب سید صدیق حسن قتوبی بھوپالی (۱۸۳۲ھ/۱۸۴۰ء۔ ۱۳۰ھ/۱۸۹۰ء) نے شیخ شبلنگی اور ان کی کتاب سیرت کا غالباً سب سے پہلے تعارف کرایا۔ نواب موصوف نے شیخ سیرت نگار کی حیات و حالات کے بارے میں تو کچھ نہیں لکھا، صرف ان کے نام نامی اور ان کے لقب سے ان کے بارے میں لکھ کر ان کی کتاب سیرت کا مختصر ذکر کیا ہے: ”شیخ امام سید شبلنگی معروف بمون رحمہ اللہ تعالیٰ نے کتاب نور الابصار میں بذریعہ سیرت نبویہ جو کچھ لکھا ہے اوس سے تلخیص مطالب بازیادت حسنہ کر کے حوالہ قلم صدق رقم ہوتا ہے۔“ ان کے رسالہ میں اتنا ہی ذکر ملتا ہے۔ (۱)

نواب موصوف نے اپنے رسالہ سیرت میں جو معلومات و روایات جمع کی ہیں خاص کر نور الابصار سے انہوں نے اصل مؤلف کتاب اور ان کی سیرت نگاری کے بارے میں جتنوں پیدا کردی اور ان کے بارے میں کچھ جانئے اور لکھنے پر مجبور کر دیا۔ ادارہ علوم اسلامیہ مسلم یونیورسٹی علی گڑھ کی لا بہریری چمچ گنجینہ علم و معرفت ہے۔ وہ دنیا میں اپنی قسم کی واحد لا بہریری ہے اس کے نوادرات میں شیخ شبلنگی کی مذکورہ بالا کتاب بھی موجود ہے اور اس کے آخر میں ناشرین نے ترجمۃ المؤلف بھی لکھ دیا ہے۔ مؤلف گرامی قدر کے بارے میں بیشتر معلومات اسی سے مانحوں و مستعار ہیں، بعض کا اضافہ البتہ دوسرے مآخذ سے کیا گیا ہے ان کی کتاب مستطاب کا تعارف و تجزیہ ہمارے علم و فہم اور مطالعہ پر منی ہے جو ممکن حد تک وفادار اور صحیح اور ایماندار ہے البتہ تعبیر و تعریف و تدقیق و تحلیل اور تجزیہ و تقدیم شخصی ہے جس سے اختلاف بھی کیا جاسکتا ہے اور اس پر نقہ بھی روایت ہے۔ کتاب سیرت کی اہمیت اور اس کے مؤلف گرامی کی شخصیت کے پیش نظر اس کا ایک اردو تعارف اہل علم کی خدمت میں حاضر ہے۔

نام و نسب:

مؤلف گرامی کا نام سید مونین تھا اور ان کے والد ماجد کا حسن مؤمن۔ ان دونوں کی نسبت شبلنگی بتائی گئی ہے۔ شبلنگی ترجمۃ المؤلف کے مطابق مصر کے مطابق مصر کے دیہاتوں اور گاؤں میں سے ایک گاؤں ہے جس کا فاصلہ بہا عسل نامی قصبہ سے دو گھنٹے کی مسافت ہے اور وہ مشرقی جانب واقع ہے، بہا نامی گاؤں بھی مصر کا ایک گاؤں ہے جس کا ذکر مشہور عالم ابن الاشیر نے کیا ہے وہ اپنے شہد کی پیداوار کے لئے مشہور ہے اس لئے بہا عسل کہلاتا ہے۔

* سابق ڈائریکٹر ادارہ علوم اسلامیہ / شاہ ولی اللہ اکیڈمی، علی گڑھ مسلم یونیورسٹی، علی گڑھ۔ انڈیا۔

ترجمۃ المؤلف کے رقم آخر نے اس گاؤں کے شہد میں برکت کی دعائی کریم صلی اللہ علیہ وسلم سے کی ہے: ”بارک النبی صلی اللہ علیہ وسلم فیہ وفی عسل“۔ وہ ان کے دینی رجحانات کی خوب عکاسی کرتی ہے۔

ولادت:

شیخ شبنجی سید مؤمن کی ولادت اپنے گاؤں میں سنہ ۱۲۵۰ھ (سنہ خمسین بعد المأتین والالف) ہوئی اور وہیں انہوں نے اپنے والد ماجد کی گود میں تربیت و تعلیم پائی۔
تعلیم و تدریس:

گاؤں شبنجی ہی میں ان کی تعلیم کا سلسلہ شروع ہوا۔ ابتدائی تعلیم کے بعد قرآن مجید حفظ کیا جب ان کی عمر صرف دس سال تھی۔ سن بلوغ سے قبل وہ تجوید قرآن عظیم کے حصول کے لئے جامع ازہر گئے یہ سنہ ۱۲۶۷ھ کی بات ہے انہوں نے اپنے زمانے کے عظیم ترین علماء سے اعلیٰ تعلیم حاصل کی۔ صاحب ترجمۃ المؤلف نے سب سے زیادہ ان کے اساتذہ اور ان سے حصول علوم و فنون ہی تفصیل بہم پہنچائی ہے۔
اساتذہ و فنون:

۱۔ شیخ محمد حضری (دمیاطی) (م ۳۴۹۸ھ) سے مختلف فنون و علوم اور ان کی کتابوں کا درس لیا۔ ان میں فقہ کے دروس بھی شامل ہیں۔ ان کے علاوہ ان سے متعدد کتابیں بھی پڑھیں جیسے:
المواہب الدینیة، جوهرۃ التوحید کی شرح عبدالسلام، زبیدی کی مختصر ابنخواری، صحیح مسلم کے بعض حصے، شہنشاہ ترمذی (دوبار)، حکم ابن عطاء اللہ (دوبار)، فضائل رمضان، قصیدہ ہمزیہ، قصیدہ بردہ، قصیدہ بانت سعا دا رجح الجوامع کے بعض اجزاء غیرہ شامل ہیں۔

۲۔ علامہ شیخ محمد الاشمونی حفظ اللہ تعالیٰ سے بھی فقہ کے دروس حاصل کئے اور حسب ذیل کتابوں کا بھی درس لیا:
شرح الحدیث، تفسیر الجلالین، مغنى الملبib، شرح السعد، جمع الجوامع، المطول کا کچھ حصہ اور قصیدہ بردہ شامل ہیں۔

۳۔ شیخ علامہ محمد الانباریؒ سے بھی فقہ کی تعلیم حاصل کی اور ان کے دروس میں بھی حاضری دی۔ ان کے علاوہ حسب ذیل کتابوں کے دروس میں بھی شرکت کی سعادت پائی:
السر قدیم کی شرح الملوی،

نحو میں شرح ابن عقیل اور شرح الاشمونی، توحید میں شیخ الفضلی کا رسالہ اور ابن حجر کا رسالہ مولد النبی صلی اللہ علیہ وسلم شامل ہیں۔

۴۔ سید عبدالهادی نجا الابیاریؒ کے دروس میں حاضر ہو کر مغنى الملبib، سنن الکافی اور مطول کے بعض حصے پڑھے۔

- ۵۔ علامہ شیخ محمد علیشؒ کی خدمت میں زانوئے ادب طے کیا اور ان سے شرح الائشونی اور ایسا غوچی (المشهور الحسینی) کے ساتھ پڑھیں۔
- ۶۔ امام ائمۃ القین شیخ ابراہیم السقاۓ سے سلم کی شرح الملوی کی تعلیم حاصل کی۔
- ۷۔ علامہ شیخ احمد کبوہؒ سے جامع صغیر کا درس لیا۔
- ۸۔ علامہ شیخ ابراہیم الشرقاویؒ سے بھی شرح ابن عقیل پڑھی۔
- ۹۔ شیخ سیدی الشرشی الشرقاویؒ سے شرح الشذ و الرقطر کی دو کتابیں پڑھیں۔
- ۱۰۔ شیخ ابراہیم الجلفیؒ کے دروس میں حاضر ہو کر شرح القطر پھر سے پڑھی۔
- ۱۱۔ شیخ محمد المرضی معروف و مدعوہ ابو سلیمانؒ سے شرح الازہریہ کی تعلیم حاصل کی۔
- ۱۲۔ شیخ نصرالہورینیؒ کی خدمت میں حاضری دی اور الاجرومیہ کی شرح اشیخ خالد کی تعلیم لی۔
- ۱۳۔ شیخ علی السندرینیؒ کی خدمت میں شرح الکفر اوی کے درس میں شرکت کی۔
- ۱۴۔ شیخ محمد الطوخيؒ کی خدمت میں حاضری دے کر الاجرومیہ کا متن اور دوسری کتابیں پڑھیں۔
- ۱۵۔ متعدد دوسرے اشیاخ و اساتذہ کی خدمت میں حاضر ہو کر مختصر کتابوں کا درس لیا اور ان کا ذکر طول کلام کا موجب ہوگا۔ ان میں السنویہ جیسی کتب شامل تھیں۔

- ۱۶۔ اپنے بعض اہل علم دوستوں اور اخوان کے ساتھ متعدد کتابوں کا مطالعہ کیا جیسے الحج، الائشونی، رسالتة الصبان البیانیۃ، منطق میں اسلام کا متن، قاضی عیاض کی کتاب الشفاء کا متن، ابن ابی جمرہ کا مختصر وغیرہ۔
- ۱۷۔ شیخ شبنجیؒ نے تاریخ و ادب میں بہت سی کتابوں کا مطالعہ کیا جیسے سنن الشعراںی اور اس کے طبقات، طبقات المناوی، طبقات ابن السکی۔

تالیفات شیخ شبنجی:

ترجمۃ المؤلف میں شیخ موصوف کی صرف چند کتابوں کا ذکر کیا گیا ہے:

- ۱۔ تاریخ الجبرتی کی تلخیص و اختصار کیا جس میں مغرب لے لیا اور چھلکا چھوڑ دیا۔ وہ دو محضرا جزاء میں ہے۔
- ۲۔ فتح المنان تفسیر غریب جمل القرآن۔ وہ ایک مختصر رسالہ (جزء صغیر) ہے جس میں اسباب نزول، ناسخ منسوخ روایت حفص از عاصم اور بعض کلمات قرآنی کے رسم خط سے بحث کی ہے کیونکہ وقف رسم خط کا تالیع ہوتا ہے۔

سیر و سوانح:

ترجمۃ المؤلف کے آخر میں شیخ شبنجی کی "صفت" کے عنوان سے شماں و احوال کا انتہائی مختصر ذکر ملتا

ہے اس کے مطابق شیخ موصوف معتدل قامت والے، نحیف جسم والے بزرگ تھے، رنگ گورا مائل بہ سرخی تھا، ان کے دونوں رخسار پچکے تھے وہ عزلت پسند شخص تھے اور اپنے نفس میں مگن رہتے تھے۔ البتہ وہ قبور و مشاہدہ کی زیارت کے شائق تھے وہ کسی غنی کی اس کی مالداری کے سبب یا کسی جاہ کی لائج میں تعظیم نہیں کرتے تھے اور نہ ہی کسی فقیر کی تحریر اس کے فقر کی بناء پر کرتے تھے، بلکہ نیکی کمانے کی خاطر اس کی تو قیر کرتے تھے۔

صاحب ترجمہ۔ شیخ شبلنجدی۔ برابر علم کا مطالعہ کرتے رہتے تھے اور لوگوں کو اماکرا تے تھے۔ ان کا مقام عزلت و درس جامع ازہر کے قرب میں استاذ سید محمد الکبری بن ابی الحسن کا زاویہ تھا جو باب الشوریہ کی جانب شرقی میں تھا۔ صاحب ترجمہ کے بعد راقم ترجمہ نے سید محمد الکبری کی ولایت و برزگی اور علم و فضل کا بھی شیخ شعرانی کے حوالے سے مختصر ذکر کیا ہے (۲)

نور الابصار فی مناقب آل بیت النبی المختار۔ ایک تعارف

امام شبلنجدی (سید مون بن حسن مون شبلنجدی مصری) کی کتاب کے عنوان سے معلوم ہوتا ہے کہ وہ آل بیت کے مناقب کی کتاب ہے اور حقیقت بھی یہی ہے جیسا کہ کتاب کے مشمولات سے معلوم ہوتا ہے۔ اس میں عہد اول سے عہد آخر تک بہت سے سادات اور خاندان نبوت کے اشخاص کا ذکر خير ملتا ہے مگر دراصل وہ سیرت طیبہ اور تاریخ خلفاء راشدین پر بہت قیمتی موادر کھٹی ہے اور نصف سے کچھ کم اسی پر مبنی و مشتمل ہے۔ حضرت مصنف نے اس کو باب اول قرار دیا ہے اور اس میں متعدد فضول بنائی ہیں۔ بڑی تقطیع کی ۷۳ سطری کتاب کے اوپرین پچاس صفحات سیرت نبوی کے لئے وقف ہیں اور اس کے بعد کے پچاس صفحات میں خلافت راشدہ کی تاریخ بیان کی ہے۔ تجزیہ متن سے پتہ چلتا ہے کہ سیرت نبوی پر کل چالیس صفحات بھی نہیں ہیں کیونکہ شروع کے صفحات میں خلفاء راشدین کے مناقب کا مجموعی ذکر ہے۔ (۳)

باب ثانی مؤلف گرامی کے عنوان واظہار کے مطابق حضرات حسینین رضی اللہ عنہما اور باقی ائمہ اثنا عشر کے مناقب پر ہے جو ان کے سوانح، حالات، کرامات، واقعات، کائنات، فضائل و مناقب اور ان سے متعلق چیزوں کا احاطہ کرتا ہے۔ (۴)

تیسرا باب اس جماعت اہل بیت کے ذکر کے لئے خاص ہے جن کے قاہرہ / مصر میں مزاریت مشہور ہیں اور جن کی مساجد معمور ہیں۔ اس باب میں بھی متعدد فضول ہیں۔ اول فصل میں حضرت سکینہ بنت الحسین کے ذکر خير سے آغاز ہوتا ہے متعدد سیدات کے ذکر اذکار کے بعد کئی سادات ذی وقار کا تذکرہ ہے اور یہ تذکرہ ان کے مناقب و فضائل کا ہی احاطہ کرتا ہے۔ (۵)

چوڑھا باب ائمہ اربعہ۔ ابوحنین، مالک بن انس، شافعی، احمد بن حنبل۔ حبہم اللہ کے مناقب کے ذکر پر مشتمل ہے۔ (۶)

اور پانچواں اور آخری باب اقطاب سادات۔ احمد بن الرفائی، عبدالقدار جیلی، احمد البدوی، ابراہیم الدسوی۔ حبہم اللہ کے ذکر کے بعد اور تمہہ کلام میں حضرت ابوحسن الشاذلی کے مناقب بیان کرتا ہے اور اسی پر کتاب نور الابصار ختم ہوتی ہے۔

شیخ شبکی کی سیرت نگاری

مختلف سیرت نگاروں کی مانند شیخ شبکی کی سیرت نگاری برائے حصول سعادت اور برائے تبرک ہے ان کا اصل مقصود تو دوسرا ہے لیکن اس کے حصول کے لئے سیرت نبوی کا بیان ایک طرح سے تمہید بھی ہے اور باعث برکت بھی۔ وہ آغاز ہی میں وضاحت فرماتے ہیں کہ سیرت رسول ﷺ پر بہت سی کتابیں بطور خاص لکھی گئی ہیں جن کا شمار کرنا بھی مشکل ہے لیکن اس عجالہ/رسالہ میں اختصار کے ساتھ آپ ﷺ کی حیات طیبہ کے ساتھ تعریض تبرک حاصل کرنے کے لئے ہی کیا جا رہا ہے ”والغرض هنها ذکر طرف مما يتعلق به صلی الله عليه وسلم فی هذه العجالۃ علی سبیل الایجاز تبرکا به صلی الله عليه وسلم....“ (۷)

فصل فی ذکر نسبہ صلی الله علیہ وسلم و مولده و مرضعاته و مایصل بذلک کے تحت ہی اپنے مقصود تالیف کا ذکر کیا ہے پھر نسب نبوی سے سیرت نبوی کا باب کھول دیا ہے اور پہلے پدری نسب عدنان تک بیان کیا ہے اور پھر مادری نسب آمنہ بنت وہب سے پانچویں جد امجد کلاب تک جن سے پدری نسب متعدد ہو جاتا ہے، نسب سامی کی جلالات و سیادت پر دو شعر بھی نقل کیے ہیں۔

ولادت نبوی کے باب میں پہلے یہ بیان دیا ہے کہ آپ ﷺ مکرمہ میں طلوع فجر کے وقت دو شنبہ ۲۱ ربیع الاول عام افیل کو پیدا ہوئے۔ مواہب لدنیہ میں بھی ہے اور یہ بھی روایت ہے کہ رات میں ولادت ہوئی۔ اس کے ثبوت میں حضرت عائشہؓ کی سند پر ایک روایت نقل کی ہے جس کے مطابق ایک یہودی مکہ میں تجارت کرتا تھا جس نے شب ولادت کی صبح یہ بشارت دی تھی کہ رات اس امت کا اخیرہ کا نبی پیدا ہوا ہے جس کے شانوں کے درمیان مہربنوت ہے۔ لیکن قول اول حضرت عبد اللہ عمر و بن العاصؓ سے مردی ہے۔

آپ ﷺ کے مقام ولادت کے بارے میں اختلاف ہے۔ مواہب لدنیہ مطابق چار اقوال نقل کئے ہیں:

- ۱۔ مکرمہ کے اس مکان مبارک میں جو جاج بن یوسف ثقیقی کے بھائی محمد بن یوسف ثقیقی کا مکان بعد میں بنا،
- ۲۔ وادی اشعہب (ابی طالب) میں، ۳۔ الروم میں۔ کہا جاتا ہے عسفان نامی مقام پر۔

حضرت عبدالرحمٰن بن عوف کی والدہ ماجدہ الشفاءؓ کے ہاتھوں آپ ﷺ کی ولادت ہوئی اور اس وقت آپ ﷺ کی زگاہ مبارک آسمان کی طرف نگران تھی اور دونوں ہاتھوں زمین پر لگے ہوئے تھے۔ اس میں جواشارہے وہ کسی سے پوشیدہ نہیں۔ ولادت کے وقت آپ ﷺ قدرتی طور سے سرگیں چشم، پاکیزہ تن، ناف بریدہ، ختنہ شدہ پیدا ہوئے تھے، شیخ شبنجی نے ناف بریدہ ہونے کی وضاحت کی ہے کہ ناف بالعموم دائیٰ ہی کاٹتی ہے اور اسی طرح ختنہ شدہ کی تعریف کی ہے ایک روایت یہ بھی ہے کہ آپ ﷺ کے دادا عبدالمطلب نے ولادت کے ساتویں دن آپ ﷺ کا ختنہ کیا تھا۔ علماء کا بیان ہے کہ ان دونوں روایات میں جمع تطبیق دینی ممکن ہے کہ ولادت کے وقت ختنہ مکمل نہ تھا جسے دادا نے کامل کر دیا۔ ایک روایت یہ بھی ہے کہ آپ ﷺ کی مرضعہ حضرت حلیمه سعدیہ کے گھر میں قیام کے دوران شش صدر کے وقت حضرت جبریل علیہ السلام نے آپ ﷺ کا ختنہ کیا تھا، ”پھر فائدہ“ کے تحت کعب الاحجار کا قول نقل کیا ہے جس کے مطابق تیرہ انبیائے کرام مختون پیدا ہوئے اور ان کے نام کعب الاحجار نے حیاتِ الحیوان کی بنیاد پر گنوائے ہیں۔

عبداللہ آپ ﷺ کے والد ماجد کا انتقال آپ ﷺ کے حمل کے زمانے میں ہو گیا تھا۔ لہذا آپ ﷺ کا تسمیہ وعینۃ آپ ﷺ کے دادا عبدالمطلب نے ساتویں دن کیا تھا۔ شیخ موصوف نے یہ بھی وضاحت یہاں کر دی کہ آپ ﷺ کے مولود شریف سے متعلق ایک الگ رسالہ لکھا جا چکا ہے اور یہاں صرف تخفیف و اختصار مقصود ہے۔ (۸) مرضعاتِ نبوی کے بارے میں شیخ شبنجی نے پھر کلام شروع کیا ہے کہ آپ ﷺ کو آٹھ خواتین نے دودھ پلا یا تھا۔

ان میں سے آپ ﷺ کی والدہ ماجدہ بی بی آمنہ نے تین دن دودھ پلا یا۔ اور کہا گیا کہ سات دن رضاعت کی۔ پھر ابوالہب کی جاریہ ثوبیہ اسلامیہ نے دودھ پلا یا جن کو اس نے ولادت نبوی کی بشارت دینے پر آزاد کر دیا تھا۔ انہوں نے حلیمه کے آنے سے قبل چند دنوں تک رضاعت کی، پھر خولہ بنت المندز را اورم ایمن نے رضاعت کی، ان دونوں کا ذکر یہ مری نے کیا ہے پھر ایک اور سعدیہ خاتون نے کی جو حلیمه کے سوا تھیں۔ ان کا ذکر ابن القیم نے کیا ہے۔ ان کے علاوہ تین دوسری خواتین نے رضاعت نبوی کی سعادت پائی جن میں سے ہر ایک کا نام عاتکہ ہے۔ سہیلی نے بعض علماء کا کلام نقل کیا ہے جو رسول ﷺ کے فرمان: ”انہ ابن العواتک (میں عاتکہ نامی خواتین کا فرزند ہوں) کی شرح کرتا ہے۔ حیاتِ الحیوان میں عواتک کی تعداد تیرہ بتائی گی ہے جو آپ ﷺ کی امہات تھیں۔“ شیخ موصوف نے تین عواتک کے نام و نسب کا ذکر کیا ہے اور عاتکہ کے معنی خوبصوردار خاتون بتائے ہیں (۹) اس کے وضاحت کی ہے کہ آپ ﷺ کی سب سے زیادہ رضاعت حلیمه سعدیہ نے کی تھی۔ بعض علماء کرام نے ان کے شوہر بلکہ ان کے فرزندوں کے اسلام لانے کی صراحت کی ہے۔ بہر حال جب حضرت حلیمه سعدیہ کو آپ ﷺ کے بارے میں خوف ہوا تو آپ ﷺ کو والدہ کے پاس پہنچا دیا (۱۰)

شیخ شبکی نے اس کے بعد رسول اکرم ﷺ کے بھپن کے واقعات کو مختصر ابیان کیا ہے ان میں حسب ذیل شامل ہیں۔

- والدہ ماجدہ کے ساتھ مدینہ کی زیارت نبی الحجہ کے اخوال یعنی آپ ﷺ کے دادا کے احوال (نہایی رشتہ داروں) سے ملاقات کے لئے، آپ کی والدہ ماجدہ کی وہاں بیماری اور دوران سفر وفات اور اباؤاء میں تدفین، آپ ﷺ کی عمر مبارک چھ سال تھی جیسا کہ ابن اسحاق نے کہا ہے۔

حضرت ام ایمن کی حضانت و خبر گیری جن کا نام برکہ "الحسیہ تھا اور جن کو آپ ﷺ نے اپنے والدے ورشہ میں پایا تھا، ہی آپ ﷺ کو دادا کے پاس مکہ لائیں۔

دادا عبدالمطلب نے آپ ﷺ کی آٹھ سال کی عمر پوری ہونے تک کفالت کی ساتویں برس میں آپ ﷺ کو سخت آشوب چشم ہوا۔ جب آپ ﷺ کے دادا عبدالمطلب بیمار ہوئے تو آپ ﷺ کے چچا ابوطالب کے سپرد کر کے وصت کر دی کیونکہ وہ صاحب جاہ بھی تھے اور آپ ﷺ کے والد ماجد عبد اللہ کے حقیقی بھائی بھی تھے۔

ابوطالب آپ ﷺ کی کفالت و تربیت کا شرف پا کر صاحب افتخار بنے۔ وہ آپ ﷺ سے خیر و برکت پاتے تھے جیسے آپ ﷺ ان کے ساتھ لکھانا کھاتے تو ان کے اہل و عمال کو آسودگی ہو جاتی اور ان کے ساتھ نہ کھاتے تو وہ نا آسودہ رہتے۔ اور قحط مکہ کے زمانے میں آپ ﷺ کی برکت کی بناء پر بارش ہوئی۔ آپ ﷺ کے ساتھ شام کا تجارتی سفر کیا اور پھر بھیر اراہب کا واقعہ اختصار کے ساتھ بیان کیا ہے۔

- آپ ﷺ نے اپنے دوسرے چچاؤں زیبر اور عباس فرزندان عبدالمطلب کے ساتھ یمن کے تجارتی اسفار بھی کئے۔

- یہ ثابت ہے کہ رسول اکرم ﷺ نے نبوت سے قبل اجرت پر بکریاں چڑائیں جیسی کہ سنت انبیاء ہے اس سے قلب میں رحمت و رافت اور لطف و محبت پیدا ہوتی ہے تاکہ جب مخلوق کی رعایت معاملہ آئے تو پہلے اپنے نفس کی تہذیب ہو چکی ہو (۱۱)

- چھپس سال کی عمر میں جب آپ ﷺ کو مکہ میں الائیں پکارا جاتا تھا تو آپ ﷺ نے حضرت خدیجہؓ کے تجارتی سامان اور ان کے غلام میسرہ کے ساتھ شام کا سفر کیا اور اسی سال ان سے شادی کی۔ یہ سفر تیرا تھا جس میں آپ ﷺ نے حضرت خدیجہؓ کے لئے اجرت پر کام کیا تھا۔

- پینتیس سال کی عمر میں آپ ﷺ نے کعبہ کی تعمیر نو میں حصہ لیا اور جرال اسود کو اپنے دست مبارک سے اس کے مقام پر قریش کی مرضی سے نصب فرمایا۔

- جب ایام وحی قریب آئے تو آپ ﷺ کو خلوت محبوب ہو گئی اور آپ ﷺ نے غار حراء میں خلوت گزینی کرتے اور عبادت فرماتے اس عبادت کے بارے میں کہا گیا کہ ذکر کے ذریعہ فرماتے تھے یا فکر کے ذریعہ شیخِ محبی الدین کے کلام کے مطابق نبوت سے قبل آپ ﷺ کی عبادت ابراہیم خلیل علیہ السلام کی شریعت کے مطابق تھی۔ اس کے علاوہ دوسری بات بھی کہی گئی ہے۔

- روایا صادقه مقدمات وحی تھے۔ کہا گیا ہے کہ ان کے دیکھے جانے کی مدت چھ ماہ تھی۔ اسی زمانے میں شیاطین پرستاروں کی مار پڑی جیسی کہ انہیاء کرام کی بعثت کے وقت پہلے بھی پڑا کرتی تھی۔ سیرۃ الحلمی کے مطابق اس مارکی کثرت رہی اور وہ کبھی نشانے پر لگتی اور کبھی نہ لگتی۔

- اور جب آپ ﷺ کے چالیس سال پورے ہو گئے ایک قول کے مطابق چالیس سال (چالیس دن) اور دس دن، اور دوسرے قول مجہول کے مطابق دو مہینے زیادہ ہو گئے تو دو شنبہ اے رمضان، یا یا چوتیں رمضان کو، جیسا کہ موہبہ میں ہے غار حراء میں قیام نبوی کے دوران حضرت جبریلؑ نبوت لے کر آئے۔ سورہ اقراء کے نزول اور حضرت جبریلؑ کے سینے سے بھینچنے کا واقعہ مختصرًا منقول ہے۔ پھر وضوء اور نماز (دور کعت) کی تعلیم جبریلؑ، حضرت خدیجہؓ کے پاس رسول اکرم ﷺ کی مراجعت اور ان کی تصدیق نبوت اور تسلی و تشفی حضرت ورقہ بن نوفل سے ملاقات و مکالہ اور ان کی تصدیق و پیشگوئی، وفات ورقہ، فترة وحی اور اسکی تین سالہ مدت بقول ابن اسحاق پھر سورہ مدثر کی تنزیل اور وحی کی مسلسل آمد و تنزیل کے واقعات کا ذکر کر کے ایک نئی بات کہی ہے جو بالعموم کتب سیرت میں نہیں تھی وہ یہ کہ نزول سورہ مدثر سے آپ ﷺ کی رسالت کی ابتداء ہوئی جو آپ ﷺ کی نبوت کے تین سال بعد کا واقعہ ہے: ”ونزول ابتداء رسالت به وسلم فھی متاخرته عن نبوية بثلاث سنين ، وقيل مقارنة لنبوته“ (۱۲) اس کے بعد دوسرے واقعات رسالت ہیں جیسے:

- لوگوں کو اسلام کی خفیہ تبلیغ کے اظہار کا حکم نہیں تھا۔

- نماز پڑھنے کے لئے مسلمان دادیوں میں سے کسی میں چلے جاتے تھے تاکہ لوگوں سے معاملہ مخفی رہے۔

- حضرت سعد بن ابی وقاص اور ان کی جماعت مسلمین کی نماز وادی پر مشرکوں کے ایک گروہ کی اطلاع اور ایک مشرک کو دوران تصادم زخمی کرنے کا واقعہ یہ پہلا خون تھا جو راہِ اسلام میں بھایا گیا۔

- اسی واقعہ کے بعد رسول اکرم ﷺ اور آپ ﷺ کے صحابہ دار ارم میں داخل ہو گئے تاکہ خاموشی سے عبادت و نماز ادا کر سکیں۔

- تا آنکہ اللہ تعالیٰ نے دین کے اظہار کا حکم بھیجا حمزہ بن عبدالمطلب کے تین دن بعد چھن نبوت میں

حضرت عمرؓ و اسلام کی ہدایت دی۔ یہ راجح قول ہے اور مدت اخفاء تین سال تھی۔

- اس مدت میں قریش رسول اکرم ﷺ اور آپ ﷺ پر ایمان لانے والوں کو ایذا دیتے رہے جب کہ کمزور مسلمانوں جیسے بلالؑ، خباب بن ارت، عمار بن یاسرؓ اور ان کے والدین یا سر و سمیہ اور ان کے بھائی عبد اللہ پر بڑے مظالم ڈھائے حتیٰ کہ ابو جہل ملعون نے حضرت سمیہؓ کو ان کی شرم گاہ پر برچھا مار کر موت کے لھاث اتار دیا اور وہ اولین شہیدہ اسلام ہیں۔

- قریشی ایذا و تعذیب کے سبب رسول اکرم ﷺ کے اشارے سے مسلمانوں کی ایک جماعت نے جبشہ کی طرف ہجرت کی ان میں حضرت عثمان بن عفانؓ اور ان کی زوجہ حضرت رقیہ بنت رسول اکرم ﷺ تھیں اور نجاشی نے ان کا اکرام کیا۔ ان کی روائی کی خبر پا کر قریش ان کے تعاقب میں نکلے لیکن کسی کونہ پکڑنے سکے۔ یہ جبشہ کی دو ہجرتوں میں سے ایک ہجرت اولیٰ تھی۔ جور جب سنہ پانچ نبوت میں ہوئی پھر چھ ماہ سے کم مدت تک جبشہ میں قیام کے بعد ان مہاجرین میں سے بہت سے مکہ لوٹ آئے کیونکہ ان کو رسول اکرم ﷺ کی قرأت سورہ نجم کے وقت وجود مشرکین کی خبر ملی تھی جس سے ان کا ان کے اسلام لانے کا گمان ہو گیا تھا۔ (۱۳)

- نور الابصار کی اگلی فصل کا طویل عنوان ہے: رسول اکرم ﷺ کے قتل کا معاهده قریش، آپ ﷺ کے پچا ابوطالب کا انتقال بوثقیف و طائف کا سفر نبوی، اور اسلام انصار کی ابتداء اور دوسرے متعلقہ واقعات، ان کا مختصر ذکر ذیل میں کیا جا رہا ہے۔

- المواهب المدینہ کے مطابق قریش رسول اکرم ﷺ اور صحابہ اعزاز و اجلال اور جبشہ میں صحابہ کرام اور عمر بن خطاب کے اسلام اور قبائل میں اسلام کی تبلیغ و اشاعت دیکھ کر آپ ﷺ کو قتل کرنے کا فیصلہ کیا اور ابوطالب نے بنو هاشم اور بنو مطلب کو جمع کر کے ان کی وادی (شعبهم) میں اکٹھا کر دیا اور انہوں نے عادت جاہلیہ کی حیثیت کے مطابق آپ ﷺ کے قتل کی مدافعت کی۔ یہ دیکھ کر قریش نے مقاطعہ بنو هاشم و بنو مطلب کیا تا آنکہ وہ رسول اکرم ﷺ کو قتل کرنے کے لئے ان کے حوالے نہ کریں۔ تمام بنو هاشم اور بنو مطلب نے آپ ﷺ کی جمایت کی صرف ابو لہب نے قریش کا ساتھ دیا۔ صحیفہ مقاطعہ کی کتابت کاتب منصور بن عکرمہ بن ہشام کے ہاتھ کے شل ہونے اور صحیفہ کے خانہ کعبہ میں آؤیزاں کئے جانے کا ذکر کر کے مدت مقاطعہ دویا تین سال بتائی ہے پھر مسلمانوں کی کسمپرسی اور محصوری کا ذکر کر کے ان پانچ افراد اکابر قریش کے ناموں کے ساتھ بیان کیا ہے کہ ان کی مسائی سے صحیفہ منسوخ ہوا۔ ویسے اس صحیفہ کو دیمک نے چاٹ لیا تھا اور سوائے نام الہی کے اس میں اور کچھ نہ پچا تھا۔ صحیفہ مقاطعہ کا واقعہ کافی تفصیل کے ساتھ بیان کیا گیا ہے (۱۴)

- خاتمه پر بعض اشعار ہیں جو ان پانچوں کی منقبت میں ہیں۔
- نبوت کے دسویں سال اول ذی قعده کو ابوطالب کی وفات جو شعب سے نکلنے کے آٹھ ماہ اور ۲۱ دن بعد ہوئی۔ مواہب لدینہ کے مطابق ان کی عمر ۷۸ سال تھی۔ حضرت سعید بن الحمیب کی روایت پران کے انتقال کے وقت رسول اکرم ﷺ کی تبلیغ ابوطالب کا قریشی اکابر کے دباو پر ملک عبدالمطلب پرمنے کا اعلان، روایت حضرت علیؓ پران کی تدفین و تکفیر، وغیرہ رسول اکرم کا حزن و ملال اور ممانعت کی آیت کریمہ اتنے تک ان کے لئے دعائے مغفرت اور جنازہ ابوطالب دیکھ کر ان کی صدر رحمی اور جزاۓ خیر نبوی کا ذکر کریا گیا ہے۔ اور تنبیہ کے تحت کفر کی چار انواع اور ان کی مختصر تفصیل دی گئی ہے کہ ان سب میں مغفرت نہیں ہوتی۔ (۱۵)
- اسی دسویں سال میں الگ عنوان سے وفات حضرت خدیجؓ اور ان کے ساتھ جنت کی دوسری ازوں کا ذکر ملتا ہے اور اس برس کی دو مصیبتوں کا ذکر خاص کیا گیا ہے۔ (۱۶)
- دسویں سال نبوت میں طائف، ثقیف کے تہیا حضرت زید بن حارثہ کے ساتھ سفر نبوت کا نسبتاً مفصل ذکر ہے جو حضرت خدیجؓ کی موت کے تین ماہ بعد ۲۷ شوال کو اختیار کیا گیا تاکہ ان کی مدد حاصل کی جائے کیونکہ پچھا ابوطالب کی موت کے بعد آپ ﷺ بے سہارا (کمروب) رہ گئے تھے تین بار اکابر ثقیف کے ساتھ رسول اکرم ﷺ کے مکالمہ، ان کے استہزا اور تعذیب، شہر سے اخراج، بدمعاشوں کے زخی کرنے، عتبہ و شیبہ فرزندان ربیعہ کے باعث میں پناہ لینے، ان کی انگور سے ضیافت نبوی، نصرانی غلام حضرت عداس کے واقعہ اور اسلام لانے کا خاصاً مفصل ذکر ملتا ہے۔ واقعہ عداس کے لئے بغوی کی تفسیر سورۃ الحفاف کا حوالہ بھی دیا ہے۔ سفر سے واپسی پر ملک الجبال اور حضرت جبریل کے نزول، ثقیف پر عذاب الہی کی تنزیل اجازت اور آپ ﷺ کی رحمت کا ذکر ہے۔ (۱۷)
- طائف سے واپسی پر غار حراء میں قیام فرمایا اور اسد الغابہ کے مطابق وہاں سے مطعم بن عدی کی جوار حاصل کی اور اس جوار کے تحت مسجد میں تشریف لائے۔ طائف سے آپ ﷺ کی واپسی ۲۳ ذوقعدہ کو ہوئی (۱۸) اس کے بعد طائف سے واپسی پر نصیبین کے سات جنات سے ملاقات اور سورۃ جن کی تلاوت نبوی کا ذکر مغلطائی اور صحیحین کے حوالے سے کیا ہے۔ (۱۹)
- نبوت کے گیارہویں برس انصار کے اسلام کا آغاز ہوا۔ رسول اکرم ﷺ کی مستقل سنت تھی کہ مواسم کے زمانے میں عکاظ، مجنة اور ذوالحجہ کے منازل عرب میں لوگوں سے ملے تھے اور ان سے اسلام لانے اور نصرت دینے کا مطالبہ فرماتے تھے۔ امسال خریج کے اس خاندان سے ملے اور ان کو منی میں عقبہ کے پاس دعوت اسلام دی اور ان سب چھ کے چھ خریجوں نے اسلام قبول کر لیا اور نصرت و معاونت کے لئے اگلے سال کی مہلت مانگی۔ ان کی

وہجہ سے مدینہ/ انصار کے تمام گھروں میں آپ ﷺ کا ذکر خیز ہونے لگا۔ اگلے سال بارہ۔ (دس خزری اور دواوی کے) انھوں نے بیعت عقبہ ثانیہ کی اور واپس جا کر انھوں نے اسلام کو خوب پھیلایا حضرت اسد بن زرارہ کی سرداری اشاعت اسلام، حضرت مصعب بن عمير کی مکہ سے بطور مبلغ معلم روائی، اور بہت سے اکابر مدینہ کی حمایت و نصرت کے بعد تیسرا سال بیعت عقبہ ثالثہ ہوئی جسے بعض بیعت ثانیہ کہتے ہیں یہ بیعت حرب کھلاتی ہے جس میں حضرت عباسؓ بھی موجود تھے۔ (۲۰)

- نبوت کے بارہویں سال اور ہجرت سے ایک سال قبل امام زہری کے مطابق بروز شنبہ ۷ ربیع الاول کو اسراء و معراج کے واقعات ہوئے۔ یہ تاریخ این اشیاء اور نووی نے شرح مسلم میں دی ہے۔ ربیع الآخر کا ذکر بھی کیا گیا ہے جیسا کہ نووی نے اپنے فتاویٰ میں کہا ہے۔ ایک قول یہ بھی ہے کہ رجب میں پیش آئے اور جس پر آج کل عمل بھی ہے ان کے علاوہ بھی دوسری تاریخیں دی گئی ہیں البتہ منامی اسراء و معراج شعرانی کے مطابق تینتیس بار ہوئی تھی۔ اس شب قدر میں اشب معراج میں نماز پنجگانہ فرضی ہوئی جیسا کہ آج کل ہے۔ یعنی رکعات کی تعداد وہی اسی ہے۔ ایک قول ہے کہ دو دور کعینیں فرض کی گئیں اور پھر سال ہجرت چار چار رکعات فرض ہوئیں۔ یہ حضرت کی نماز میں ہیں۔ اول اسلام میں صحیح کی دور کعات نماز تھیں یعنی دو کعینیں طلوع شمس سے قبل اور دو رات میں جیسا کہ حلی کا قول ہے اور دوسرے قول حلی میں دور کعات غروب شمس سے قبل تھیں۔ شیخ شبکجی نے امام خطیب کے حوالے سے نماز پنجگانہ کے آغاز کو نماز ظہر سے مانا ہے البتہ دوسرے قول میں اسے صحیح سے تسلیم کیا ہے۔ (۲۱) الکنز المدفون کے مصنف کے حوالے سے براق کی سوری اور بعض واقعات اسراء و معراج کا ذکر کیا ہے۔ دوسرے آخذ ہیں: ترمذی اور اس میں تحویل قبلہ کا سبب بھی بیان کیا ہے جو کمی نمازوں کے دوران پہلے کعبہ تھا پھر نماز پنجگانہ میں بیت المقدس ہوا اور پھر اہل قبلہ نماز و شب اسراء کے بعد خاص شق صدر کا ذکر کیا ہے جو ان کے مطابق چار بار متفقہ ہے اور پانچویں بار غیر متفقہ۔ شب اسراء میں رسول اکرم ﷺ کی رویت باری تعالیٰ کی بخشش سرائدس کے وہ قائل ہیں اور اس کو صحیح روایت بتاتے ہیں۔

”وفی ليلة الاسراء رأى ربه بعينی راسه على الصحيح وكلمه ورويته له في الدنيا من

خصوصياته صلى الله عليه وسلم وهي مستحبة شرعا على غيره في الدنيا“

آخر میں کفار کی تکذیب پر بیت المقدس کے حضرت جبریل کے سامنے کرنے بارے میں روایت
لکھی ہے۔ (۲۲)

اگلی فصل ہجرت اور اس کے متعلقہ واقعات پر باندھی ہے جو خاصی مفصل ہے۔ اس کے اہم ترین واقعات

یہ ہیں: انصار سے بیعتِ حرب و معاہدہ کے بعد صحابہ کرام کو ہجرت مدینہ کی اجازت نبوی، اہل سیر کی عام روایات کی بنیاد پر، دار ہجرت کا روایا صادقه کی روایت حضرت عائشہؓ، حضرت عمرؓ کی اپنے بھائی حضرت زیدؓ کے ساتھ علانیہ ہجرت، رسول اکرم ﷺ کے ساتھ صرف حضرات ابو بکر و علیؑ کا مکہ میں رہ جانا بقول ابن اسحاق وغیرہ، دارالتدوۃ کی اہمیت اور اس میں قریش کی مجلس مشاورت برائے قتل رسول اکرم ﷺ، اس مجلس میں کوئی ہاشمی موجود نہ تھا، بقول ابن درید پندرہ مردان کا رشیک تھے۔ اور بقول ابن دیجہ سوافر ادشیریک مشاورت تھے۔ ایک نجدی شیخ کی صورت میں ابلیس کی شرکت و مشاورت، مختلف مشوروں کے بعد قتل نبی صلی اللہ علیہ وسلم پر اتفاق، مفصل مباحثہ و کلام رسول اکرم صلی اللہ علیہ وسلم کو قریشی مشاورت سے حضرت جبریلؓ کی آگاہی، حضرت علیؓ کو رسول اکرم ﷺ کی اپنے بستر پر سونے کی ہدایت، رات میں رسول اکرم ﷺ کا اپنے خانہ مبارک سے خروج اور مٹی پھینکنے کا مجرہ، ابن اسحاق کی روایت سے حضرت علیؓ کو ہدایات نبوی، ابو حاتم کو روایت اور حاکم کی تصحیح سے روایت ابن عباسؓ کے جس پر اس دن مٹی پڑی وہ بدر کے غزوہ میں مقتول ہوا، حضرت عائشہؓ کی مفصل روایت بخاری بابت ہجرت نبوی اور حضرت ابو بکر صدیقؓ کے اقدامات ہجرت اور معیت، ناقہ نبوی کے بارے میں بعض تفصیلات، بیت صدیقؓ سے جمعہ کی رات میں غارثور کی طرف روانگی اور شبِ دوشنبہ تک وہاں قیام اور دوشنبہ کو غارثور سے روانگی اور آٹھ دن کے سفر کے بعد مدینہ وصول، قریش کا تعاقب اور ناکامی، غارثور کے مجولاتِ عنکبوت وغیرہ، اس سے متعلق اشعار قصیدہ بردہ میسہ، حضرت عبدالرحمن بن ابی بکر کی باوجود صغیرن کے غارثور میں قریش کی تیاریوں اور خبروں سے آگاہی اور حضرت عامر بن فہیرہ کی خدمات، عبد اللہ بن ارقط کی دلالت طریق، سراقد بن مالک کا تعاقب کا واقعہ اور اس سے متعلق بوصیری کے قصیدہ ہمفرید کے بعض اشعار، حضرت ام معبد کا واقعہ اور مجرہ نبوی، سیرہ حلیؓ کے حوالہ سے حضرت ام معبد اور ان کے خاندان کا اسلام اور ہجرت زمحشیری کی ریچ الابرار کے حوالے سے ہند بنت الجون کی روایت بابت درخت اور اس میں رسول اکرم ﷺ کی کلی کی برکت، لوگوں کا حصول برکت وفات نبوی کا اس درخت پر اثر اور تمیں سال بعد شہادت علیؓ اور اس کے بعد شہادت حسینؓ اور اس کے بعد اس کا قطعی خاتمه۔

مدینہ کے مسلمانوں کی ہجرت نبوی سے آگاہی اور مستقبل، انتظار قدوم میمنت لزوم اور قباء میں آمد بروز دوشنبہ، تاریخوں پر اختلاف کم ریچ الاول یا بارہ ریچ الاول، حضرت علیؓ کی ضعفاء مسلمین مکہ کے ساتھ قبا میں آمد اور ملاقات نبوی، ہجرت نبوی کے صرف تین دن بعد ان کی مکہ سے روانگی کی تاریخ، ہجرت کے دن سے تاریخ لکھنے کی ہدایت نبوی، قباء میں بنعمرو بن عوف میں بائیس روز قیام نبوی، مدت قیام کی دوسری روایات، چودہ راتیں، یا تین یا چار ایام۔ مسجد قباء کی تعمیر اور اولین جمعہ نبوی سونمازیوں کے ساتھ وادی رانو ناء مدینہ آمد، انصار کی دعوت قیام، ناقہ کی

ماموریت، پرده نشین خواتین کا استقبالی و خیر مقدمی گیت، بنتی کی روایت سے باب ابی ایوب پر ناقہ پر بیٹھنے سے بنی انجار کی بچیوں (جو اسی) کا گیت، رسول اکرم ﷺ کا جواب محبت، مربد تتمین کی دس دینار میں خریدنبوی اور مال ابی کبر سے ان کی ادائیگی - تعمیر مسجد نبوی، کی تفصیلات معہ قبلہ اول و تحویل قبلہ، حضرت سودہ و عائشہؓ کے دو حجروں کی تعمیر اور مسجد نبوی کی عہد عثمانؓ تک تعمیر کی مختصر روداد، خانہ ابی ایوب انصاریؓ میں سات ماہ قیام نبوی، تعمیر و تکمیل مسجد نبوی اور جگرات شرح المقاصد اور صحیحین کے حوالے سے حضرت عمارؓ کا واقعہ اور ان کے قتل کی پیشگوئی، مدینہ کی وباء میں صحابہ کی بیماری اور دعاۓ نبوی سے اس کی جھہ منتقلی، صحیحین اور قسطلانی کی اس باب میں روایات اور توضیحات، حضرت بلاںؓ کا نوحہ برتر ک وطن، اسد الغابہ کے حوالے سے قدم مدینہ کے آٹھ ماہ بعد مواخاة مہاجرین و انصار اور اس کی شروط، وراشت کے معاط کی تنشیخ کا حوالہ اور مدینہ کی آراضی انصار سے مہاجرین کو قطاع۔ (۲۳)

خاصائص نبوی اور دلائل نبوت پر اگلی فصل باندھی ہے: خصائص کی آٹھ انواع بہت منفصل یکے بعد دیگرے

بیان کی ہیں:

نوع اول: آپ ﷺ کے ان خصائص نبوی میں جو دنیاوی تھے اور جن میں دوسرا کوئی شریک نہیں تھا۔ اس میں کوئی حوالہ نہیں ہے۔ (۲۴)

نوع دوم ان خصائص میں ہے جو آپ ﷺ کے ساتھ امت محمدیہ کے لئے بھی ہیں جیسے مغامم کی حلت اور پوری زمین کا مسجد ہونا وغیرہ (۲۵)

نوع سوم: رسول اکرم ﷺ کے خالص اخزوی خصائص میں ہے جیسے شفاعت وغیرہ (۲۶)۔

نوع چہارم: امت محمدی کے اخزوی خصائص میں ہے جو خاصی مختصر ہے اور اس میں قول عکرمه کا ایک حوالہ ہے۔ (۲۷) نوع پنجم: ان مخصوص واجبات میں ہے جو آپ ﷺ کی ترقی درجات کے لئے عائد کی گئی تھیں جیسے واجب صلاۃ الصبح والوتر والتحجد وغیرہ (۲۸)

نوع ششم: ان خصائص نبوی میں ہے جو آپ ﷺ کے لئے حرام تھیں جیسے صدقہ زکوٰۃ لینا وغیرہ۔ اس میں مغلطائی، مند کے حوالے کے علاوہ مالکیہ کا مسلک بھی ہے (۲۹)۔ نوع ہفتم آپ ﷺ کے مباحثات کی خصائص پر ہے جیسے مسجد میں بحالت جنابت قیام وغیرہ (۳۰)

نوع ہشتم کرامات وفضائل پر مشتمل خصائص پر ہے جیسے عقب سے بھی نظر آنا، دن کی طرح رات میں بھی ملاحظہ فرمائینا وغیرہ۔ اسی میں بعض حوالے ہیں جیسے سیرۃ کی معطائی، عراقی کا لکھنہ، سنتہ، سیوطی کی کتاب انموذج النسب فی خصائص الحسب، جس میں خصائص کو جمع کرنے کا ذکر کیا ہے (۳۱)

اس کے بعد دلائل نبوت کا ذکر خیر ہے جو ایک خاص سرنخی کے تحت ہے، جیسے کتب سابقہ میں آپ ﷺ کی مبشرات وغیرہ۔ اس میں جن مآخذ کا ذکر ہے وہ ہیں: بیہقی کی دلائل النبوة، مواہب، ابن قتیبہ، سیدی محی الدین کی المحضرات والمسامرات، یہ حصہ خصائص نبوی کے مقابلے میں سبقاً مختصر ہے۔ (۳۲)

”واما اسماؤه“ کی سرنخی کے تحت رسول اکرم ﷺ کے بہت سے اسماء گرامی کی فصل خاص ہے جن میں سے بعض قرآن میں آئے ہیں، بعض احادیث میں اور بعض کتب سابقہ میں، کثرت اسماء، اشرف مسمی پر دلالت کرتی ہیں پھر اختلاف نقل کیا ہے اسی عین الاسمی ہے یا اس کا غیر۔ پھر قرآن و احادیث اور کتب سابقہ میں آپ کے اسماء گرامی کو یکے بعد دیگرے بیان کیا ہے اس کے حوالے میں: قسطلانی کی الموهاب اللدنیہ، نووی کی کتاب تہذیب الاسماء واللغات اور ہروی کی روایت و توضیح ”فائدہ“ کے تحت حسین بن محمد و اماغانی کی کتاب شوق العروس و انس النفوس کے حوالے سے آپ ﷺ کے جنتی ناموں کی وضاحت کعب احبار کی روایت سے کی ہے۔ ابن دجیہ کا بھی حوالہ ہے لیکن اصل مأخذ قسطلانی کی موہاب ہے۔ تعداد اسماء چار سو یا آٹھ سو ہی یا صوفیہ کے مطابق ایک ہزار ہے۔ اس کے بعد آپ ﷺ کے القاب کی مختصر فصل یا بحث ہے جو اسی طرح کافی تعداد میں تھے اور آخر میں آپ ﷺ کی کنیتوں کا ذکر کیا ہے۔ اور مشہور کنیت ابوالقاسم کی توجیہ کی ہے کہ فرزند اکبر کے نام پر کچھ جاتی تھی (۳۳)

شماں و مجزات نبوی کی ایک خاص فصل باندھی ہے جو بہت مفصل ہے۔ اس میں جسمانی شماں کے ساتھ آپ ﷺ کے سیرتی شماں کا بھی دلچسپ اور دلنشیں ذکر ہے۔ اور ان کے متعدد آخذ کے حوالے دیئے ہیں جیسے اسد الغابہ وغیرہ برائے جسمانی شماں، امام غزالی برائے محبوب ماکولات، مناوی بابت لباس نبوی، فائدہ کے تحت پانچ سادات انبیاء کا ذکر بر روایت حضرت ابو ہریرہؓ کیا ہے اور آپ ﷺ کے شیب کے بارے میں سورہ ہود وغیرہ کا حوالہ ترمذی کی روایت سے دیا ہے (۳۴)

مججزات کا ذکر اس کے بعد خاص اس کے عنوان سے کیا ہے اور ان کو کثیر بتا کر بہت سوں کو گنوایا ہے اور قرآن کریم کو مجزہ اعظم کہا ہے۔ بعض روایات کو بعض ائمہ کے حوالہ سے غریب وضعیف بھی قرار دیا ہے جیسے قول الجبل، ابن کثیر وغیرہ دوسرے حوالے ہیں: بیہقی، الطبرانی، ابو نعیم خاتمه اس پر کہا ہے کہ آپ کے مججزات بلا شمار اور آپ ﷺ کے فضائل ان گنت ہیں۔ (۳۵)

احادیث شریفہ پرشیخ شبنجی نے کافی مفصل اور طویل غالباً طویل ترین فصل باندھی ہے اور اس میں جو امع المکم پر بحث کی ہے۔ شروع میں تصریح کر دی ہے کہ وہ سب صحیح الاسانید ہیں اور نادر ہی کوئی حدیث ضعیف اس میں آئی ہے۔ اس میں ہر حدیث سے پہلے اس کی کتاب کا حوالہ مختصرات کی صورت میں ہے۔ نواب صدیق حسنؒ نے اس

فصل کو اپنی کتاب الشامۃ العنبریہ میں حذف کر دیا ہے کہ اس پر بہت سی کتابیں موجود ہیں اور کتاب سیرت میں اس کی ضرورت نہیں۔ (۳۶)

غزوہات نبوی اور ان سے متعلق واقعات کی فصل الگی ہے جو بالعموم ترتیب سنین اور ترتیب واقعات کے مطابق ہیں۔ مدینہ منورہ میں رسول اکرم ﷺ نے اس سال اور دو ماہ قیام فرمانے کے بعد وفات پائی۔ یہ بیان کر کے سال بہ سال کے واقعات بیان کئے ہیں۔

سنہ اول: فرضیت جہاد اور حضرت حمزہ بن عبدالمطلب کا سریہ رمضان، وسریہ حضرت عبیدہ بن حارث، وسریہ حضرت سعد بن ابی وقار، اولین غزوہ۔ ابواء برائیت ابن اسحاق وجماعت اہل علم نیز معروف بـ غزوہ ودان، ابواء کی جغرافیائی توجیہ، اذان کی مشروعیت، حضرت عائشہؓ کی خصی، آمد مدینہ کے ایک ماہ بعد ہی صلاۃ حضر میں چار رکعات کا حکم، اولین نماز جمعہ وخطبہ، آمد مدینہ کے آٹھ ماہ بعد موافقہ، حضرت براء بن معروف اور تبع یمانی کی ایک ماہ بعد ہجرت نماز جنازہ، موخر الذکر نے بحث نبوی سے سات سو سال ایمان لا کر ہجرت نبوی کے دن وفات پائی تھی جیسا کہ ابن عبدالبراء بن العاد نے کہا ہے۔

سنہ دوم: نصف شعبان میں تحویل قبلہ، رمضان کی فرضیت سے قبل زکوٰۃ المال کی فرضیت جیسا کہ نووی نے الروضہ کے باب سیر میں کہا ہے، اوآخر شعبان میں فرضیت روزہ، ۲۷ رمضان بروز جمعہ غزوہ بدر، ۲۸ رمضان کو فرضیت زکوٰۃ فطر اور صلاۃ عید الفطر اور صلاۃ عید الاضحی کی ادائیگی اور قربانی دو دنبوں کی، حضرت علیؑ اور حضرت فاطمہؓ کی شب عروں، غزوہات بواط، ذوالعشیرہ و بنی قیبقاع اور سویق مواہب کے حوالے سے مقامات کی جغرافیائی تشریح نیز قاموس کا حوالہ بھی، غزوہ قیبقاع کا صرف حوالہ، سویق کی کچھ تفصیل۔

سنہ سوم: شوال میں حرمت خمر (شراب)، دوسری روایت میں حرمت کا سال چہارم تھا، ولادت حضرت حسن بن علیؑ غزوہات احمد و حمراء اللاد و غطفان، اور سریہ کعب بن الاشرف، مواہب کے حوالے سے احمد کی تشریح اور تاریخ تفصیل غزوہ وغیرہ۔

سنہ چہارم: غزوہات بنی النظیر و ذات الرقاع اور صلوٰۃ خوف، دوسری تاریخ بھی، ولادت حضرت حسین بن علیؑ اور نزول آیت تہم براویت الروضہ، دو یہودی زانیوں کا رجم، سفر میں نماز قصر کے احکام۔

سنہ پنجم: غزوہات دومۃ الجندل و مریسیع جو غزوہ المصلطق بھی کہلاتا ہے۔ حاکم کی ترجیح کے مطابق واقعہ افک اسی سال ہوا تھا یہ بھی کہا گیا ہے کہ وہ سنہ چھ کا واقعہ ہے جیسے کہ ابن اسحاق کا قول اور طبری وغیرہ کا جزم ہے، موتی بن عقبہ کے مطابق وہ سنہ چار کا واقعہ ہے، اسی سال حجابت کے احکام نازل ہوئے۔ اور ایک روایت کے مطابق اس سے

قبل سنه میں، اسی میں شہسواری کا مقابلہ نبوی ہوا اور غزوہ خندق یا غزوہ احزاب پیش آیا جیسا کہ ابن اسحاق کا خیال ہے کہ اور موسیٰ بن عقبہ کے مطابق وہ سنه چار کا واقعہ ہے اسی سنه پنجم میں غزوہ بنی قریظہ ہوا۔

سنه ششم: غزوہ صلح حدیبیہ، بیعت رضوان کی تھوڑی تفصیل وتاریخ، رمضان میں قحط اور دعائے نبوی سے بارش سے سیرابی اور غزوہات بنی الحیان وغایہ۔

سنه ہفتم: ذوالقعدہ کے آغاز میں غزوہ عمرۃ القضاۓ، دو ہزار صحابہ اور ساٹھ (اوٹوں) کے ساتھ ساتھ اور مکہ میں تین روز قیام، غزوہ خیبر، اسلام ابی ہریرہ، سلاطین کو نامہ میں نبوی، اور خاتم نبوی بطور مہر کا استعمال، پان توگدھوں کے گوشت کی تحریم اور متعہ کی حرمت، حضرت ماریہ قبطیہ اور خچر دلل کی آمد اور دوسرے واقعات۔

سنه هشتم: غزوہ فتح مکہ رمضان، ۲۰ رمضان کو طواف کعبہ اور بتان کعبہ کی شکست، حضرت خالد بن ولید عثمان بن طلحہ اور عمر بن العاص کی آمد مدینہ اور اسلام، غزوہ حنین، غزوہ طائف، منبر نبوی کی تعمیر اور اس پر اولین خطبہ (دوسری روایت سنه نویں منبر بنیا گیا جیسا کہ مولد ابن الجوزی کا خیال ہے)، فرزند نبوی حضرت ابراہیمؐ کی ولادت، وفات دختر نبوی حضرت زینب وغایہ۔

سنه نهم: غزوہ تبوک، انہدام مسجد ضرار، فودا قدوم مسلسل، حج ابو بکر صدیقؓ تین سو صحابہ اور نیس بدنہ کے ساتھ اور سورۃ براءت کا ساتھ تاکہ ان کا عہد ختم کر دیا جائے۔ مشرکین کے حج کرنے پر پابندی کا اعلان اور عربیاں طواف کرنے کی ممانعت، حضرت نجاشی اور دختر نبوی حضرت ام کلثومؓ کی وفات وغیرہ متعدد واقعات۔

سنه دهم: جمیع الوداع جس کا نام جمیعۃ الاسلام ہے، جمعرات ذوالقعدہ کو مدینہ سے رسول اکرم ﷺ کی روانگی، آپ کے ساتھ چالیس ہزار یا ستر ہزار یا ایک لاکھ یا اس کے علاوہ صحابہ تھے، جمعہ کے دن وقوف، سورہ /آیت الیوم اکملت لکم دینکم کا نزول، ہجرت کے بعد کا اکلوتائج، قتل نبوت اور بعد بعثت متعدد جہات کے جن کی تعداد نامعلوم ہے، ہجرت کے بعد چار عمرے، ان کی تفصیل صحیحین کے حوالے سے، فرضیت حج کے سنه میں اختلاف، ۴۵ یا چھ ہجری، ۷ ہجری یا ۸ ہجری یا نو ہجری ہیں۔ اسلام حضرت جریر بن عبد اللہ بھلی اور نزول سورہ نصر، جمیع الوداع میں منی کے یوم اخر کو، ایک روایت کے مطابق وفات سے صرف تین دن قبل سورہ نصر کا نزول ہوا وفات فرزند نبوی حضرت ابراہیمؐ۔ یہ تمام معلومات حاشیۃ الشنوائی علی المولڈ سے کچھ تصرف و زیادات کے ساتھ ماخوذ ہیں اور اس کا بیان ختم ہوا۔

جن غزوہات میں رسول اکرم ﷺ نے نفس نہیں قال فرمایا وہ بدر، احد، خندق، مصطلق، خیبر، فتح، حنین اور طائف ہیں جیسا کہ ابن اسحاق کا قول ہے۔ اپنے دست مبارک سے آپ ﷺ نے سوائے ایک شخص ابی بن خلف کے اور کسی کو قتل نہیں فرمایا۔ اسے احد میں قتل کیا تھا اور اس کے قتل کا سیرہ بیان کیا ہے اور سیرۃ البالی کے حوالے سے اسے نسبتاً

تفصیل کے ساتھ اس کا قتل کا واقعہ بیان کیا ہے۔ (۳۷)

سرایائے نبوی اور بعوث نبوی کی ایک الگ سرخی کے تحت ان کو ان کے امراء و مقامات کے ساتھ مختصر بیان کیا ہے اس کے بعض آخذ و حوالے دچکپ ہیں جیسے موت میں سیدنا جعفر کی شہادت کا صرف ذکر، سریہ سالم بن عمیر ابی جعد کے بارے میں شیخ مجی الدین کا بیان کہ مجھ سے اسے عمرو بن عوف نے بیان کیا، آخر میں لکھا ہے کہ غزوہات کی مانند تمام سرایا بھی بھرت کے بعد ہوئے تھے۔ بعض واقعات کا بھی ذکر کیا ہے جیسے ۷۴ میں ساحر یہود لبید بن الا عصم کا جادو کرنے کا واقعہ اکابر و روساء یہود مدینہ کے داؤ میں مسحوریت کا واقعہ اور مدت وغیرہ، جماعت اہل مدینہ کا نفاق اور ان کا سردار عبداللہ بن ابی بن سلوان اور ان کے بارے میں سورہ منافقون کا نزول، یہ بھری ہی میں یہودی عورت کی زہر خورانی کا واقعہ بحوالہ بخاری، قسطلانی، ہبھتی، زہری، ابن سعد (کچھ تفصیل کے ساتھ) (۳۸)

اعمام و عمات، ازواج و خدم وغیرہ پر فصل باندھی ہے لیکن ان کا ذکر الگ الگ کیا ہے: ذخائر العقیم کے حوالے سے آپ ﷺ کے بارہ اعمام کا ذکر کیا ہے اور تیر ہویں فرزند عبدالطلب والد ماجد تھے۔ بعض کے بارے میں کچھ تفصیل دی ہے، حارث اکبر فرزند تھے، ان کو زمانہ اسلام نہیں ملا۔

اختتامی تجزیہ

شیخ شبنجی سید مومن بن حسن مومن تیہ صویں صدی ہجری کے اوآخر کی تالیف ”نور الابصار فی مناقب آل بیت النبی المختار“ بظاہر صرف آل بیت کے مناقب کی کتاب لگتی ہے لیکن وہ اصلاً بارہ امامان گرامی قدر کے علاوہ انہے اربعہ اور خلفائے راشدین کی سوانح بھی ہے۔ اس میں سیرت نبوی کے کل چالیس صفحات ایک مختصر سیرت کا مowaad اور انداز رکھتے ہیں۔ مولف گرامی نے سب تالیف حصول تبرک بتایا ہے۔ اس بجالہ نافعہ کو اردو سیرت نگاری میں متعارف کرانے کا سہرا اسی دور کے ایک عظیم عالم و مصنف نواب سید صدقیق حسن قویی بھوپالی کے سر ہے۔ انھوں نے اپنے نقیتی رسالہ سیرت الشمامۃ العنبریہ میں اس پر اپنی کتاب مستطاب کوئی بتایا حالانکہ وہ ان کی ایک گراں قدرنئی کتاب سیرت ہے۔ نور الابصار کے سیرتی مواد کے تجوییہ سے حسب ذیل خصائص و اوصاف معلوم ہوتے ہیں جو اس کو صحیح معنی میں سیرت نبوی کے شیدائیوں کے لیے سرمدہ بصیرت بناتے ہیں۔

- شبنجی مختصر سیرت کا انداز نگارش دوسرے مختصرات سیرت سے مختلف ہے کہ وہ موضوعاتی سے زیادہ تاریخی ترتیب کے مطابق ہے۔ وہ اصلی آخذ سیرت کے انداز و طریق میں نسب ولادت نبوی سے وفات نبوی تک کے واقعات مختلف فضول میں اختصار کے ساتھ بیان کرتے ہیں۔ مدنی عہد کے دہ سالہ واقعات وہ امام طبری کی مانند سنہ وار بیان کرتے ہیں۔

- خوبصورت سادہ اور لکھن عربی نثر میں وہ اپنے رسالہ سیرت کو پیش کرتے ہیں اور زبان و بیان کے ساتھ اختصار اس کا خاص وصف ہے۔ اسی زبان و بیان کی دسترس اور موضوع و مضمون پر ماہر انہ گرفت نے نور الابصار کو ایک نادرہ کا مختصر بنادیا ہے جس کی طرف نظریں جاتی ہی نہیں۔
- اس اختصار کی جامعیت کی صفت بھی اس کے خصائص میں سے ایک ہے۔ وہ مختصر جملوں میں اختلافی روایات بھی پیش کر دیتے ہیں، اس کا معروف طریقہ اپناتے ہیں کہ جس روایت و قول کو صحیح سمجھتے ہیں اسے صیغہ معروف میں اور باقی کو قیل کے ساتھ صیغہ مجہول میں بیان کرتے ہیں۔
- مختلف و متنوع اور بسا اوقات متصادم روایات و اخبار سیرت میں تطبیق دیتے ہیں لیکن یہ تطبیق بسا اوقات عجیب و غریب ہوتی ہے لیکن بہر حال اس سے مختلف علماء سیرت کے آراء و افکار اور اقوال کا پتہ چلتا ہے۔ وہ کئی ابواب میں متصادم روایات میں محکمہ کر کے کسی کو ترجیح نہیں دیتے۔ اکثر کسی موخر کتاب و مأخذ سے وہ ایسی تمام روایات نقل کر دیتے ہیں اور یہ خاص طریقہ واردات روایتی سیرت نگاروں کا ہے۔
- سیرت سید المرسلین ﷺ کے بیان میں وہ بعض ابواب و مباحث میں سیرت انبیاء کے دلچسپ واقعات و احوال بھی لے آتے ہیں۔
- وہ بھی متعدد جامع سیرت نگاروں کی مانند متعدد اور بسا اوقات زیادہ سے زیادہ روایات لانے کے شوق میں ضعیف روایات نقل کر دیتے ہیں جیسے مرضعات نبوی میں ان کا طریقہ ہے جو علی وغیرہ جامعین سیرت نے اختیار کیا ہے۔ ضعیف اور مشہور روایات زیادہ تر ابواب میں لاتے ہیں۔ اسی میں عام متفقہ خیال و عقیدہ کے خلاف روایات و اقوال کا معاملہ بھی آتا ہے جیسے معراج میں رویتِ باری تعالیٰ، شیخ شبلنگی بہر حال ان میں تنہائیں ہیں۔
- مؤلف نور الابصار کا سب سے بڑا امتیاز یہ ہے کہ وہ بہت سے مصادر مشہور و معروف کے علاوہ کافی تعداد میں غیر روایتی اور غیر معروف کتب سیرت کے حوالے دیتے ہیں اور ان کی روایات لاتے ہیں۔ بنیادی مأخذ میں ابن اسحاق و ابن ہشام، مواہب لدنیہ، سیرت حلبيہ، سہیلی، موسیٰ بن عقبہ، طبری، ابن سعد وغیرہ ہیں۔ تمام متاخر سیرت نگاروں کی مانند وہ زرقانی اور ان کی کتاب جامع شرح مواہب لدنیہ کا حوالہ بہت دیتے ہیں اور کبھی کبھی اس کے متن قطلانی کا اور زہری کا بھی۔ دوسرے غیر روایتی مصادر ہیں: ابن قیم، کعب الاحبہ، رحمی الدین ابن عربی / حیات الحیوان، بیحری، بغوی کی تفسیر سورہ احتفاف (حضرت عداسؓ کے معاملہ میں) اسد الغابہ، صحیحین اور مغلطاً (جنت نصیین)، تاریخ ابن اثیر، نووی شرح مسلم، فتاویٰ نووی، شعرانی (اقوال اسراء و معراج میں) خطیب بغدادی، الکنز المدفون، ابو حاتم، حاکم (کی تصحیح روایت) زختری کی رفع الابرار، شرح المقاصد، بخاری، نووی کی شرح المہذب، متدرک حاکم

بطور ماذد، مسند احمد، عراقی کا نکتہ/الفیہ، سیوطی کی انہوذج اللبیب، بیہقی کی دلائل النبوة، ابن قتیبہ، ابن عربی کی المحاضرات والمسامرات، نووی کی تہذیب الاسماء واللغات، محمد بن حسین دامغانی کی شوق العرب و انس الغوس، ابن دحیہ کی کتاب اسماء، امام غزالی (براۓ ماکولات پسندیدہ)، اسد الغابہ (شامل نبوی کے لیے)، ترمذی کے حوالے سے شیب نبوی (سورہ ہود کی حدیث)، طبرانی، ابویم (مجھرات)، نووی کی الروضہ، ابن عبدالبر و ابن العماد (اسلام و وفات تبع یمانی)، ابن الجوزی کی کتاب المولد، حاشیہ الشوائی علی المولد، سیرۃ البابیلی، ذخایر العقیمی، رَکْرِیَا انصاری کی کتاب بھجی الحاوی، عبد السلام کی شرح الجوہرۃ، بکی، شیخ الاسلام کی شرح بخاری، امام اشعری، شیخ و استاذ شیخ شبنجی، مصعب زیری، ابوالخیر قزوینی، جندی، ابوالقاسم مشقی، ابن مجہ، ابوعمرو، (ابن عبد البر بطور حاکم مصحح)، دولاپی، ابوسعد کی کتاب شرف النبوة، فضل بن خیرون کی کتاب الاصادف، ابن ججر کی شرح احمدیہ، تمام، البرار، ابوعلی حسن بن احمد کی کتب و احادیث، الدمیری کی حیاة الحیوان، زقشیری کی الکشاف، نیساپوری، عز الدین بن عبد السلام کی کتب، احمد بن العماد کی کتاب کشف الاسرار عما خفی من الافکار۔ بعض دوسرے ماذد ہیں جن کی طرف نظر نہیں گئی۔ ان کی مکمل فہرست سے نور الابصار کی ماذدی انفرادیت اور مرتبت کا درجہ بلند تر ہو جاتا ہے۔

- شیخ شبنجی کی کتاب سیرت میں متعددی معلومات و روایات بھی ملتی ہیں جو ان کی کتاب کی قدرو قیمت کو بڑھاتی ہیں مثلاً دوسرے اعماں، زبیر بن عبدالمطلب اور عباس بن عبدالمطلب، کے ساتھ یہیں کے تجارتی اسفار نبوی جن کا ذکر عام مصادر نہیں کرتے۔ سورہ مدثر سے رسالت کی ابتداء جو نبوت محمدی سے متاخر تھی یا مقارن، دارالرقم میں حضرت سعد بن ابی وقاصؓ کے کفار پر تیر اندازی یا ضرب کے واقعہ کے بعد داخلہ، سورہ حجؒ کی آیت سجدہ پر اکابر قریش کا سجود جبکہ عام و مشہور روایات میں سورہ حجؒ کی آیت سجدہ کا ذکر ہے، بہانائی قریبہ کا شہد ہدایاۓ مقوس میں وغیرہ۔

- نور الابصار میں بسا اوقات متفقہ میں و متاخرین کے طریق تفسیر و تشریح کے مطابق کسی سیرتی موضوع سے متعلق ضمنی متعلقہ مباحث بھی آجاتے ہیں مثلاً نزول وحی کے وقت ستاروں کی مارشیاٹین پر پڑنے کی روایت سابقہ انبیاء کے حوالے سے، یا کفر کی اقسام کی بحث ایمان و عدم ایمان ابوطالب کی بحث میں، وفات حضرت خدیجہؓ کے حوالے سے جنتی ازواج مطہرات کا ذکر، ہند بنت الجون کی روایت درخت پرکلی کی برکت کا اثر اور وفات نبوی کا اس پر، راث اور شہادت علیؑ و حسینؑ کے بعد اس کا خاتمه، تحویل قبلہ کے حوالے سے مسجد نبوی کی تعمیرات کا ذکر، حضرت خدیجہؓ اور حضرت عائشہؓ کی افضلیت پر بحث نیز خواتین کی افضل ترین شخصیات۔

- قدیم و متاخر سیرت نگاروں کی طرح شیخ شبنجی مختلف فصول و ابواب میں بعض اشعار نقل کرنے کی گنجائش نکال لیتے ہیں جیسے نسب نبوی پر دو شعر اس کی جلالت پر ہیں، غارثور کے مبینہ معجزات پر قصیدہ بردہ میمیہ اور

تعاقب سرaque پر بوہیری کے قصیدہ ہمزیہ کے بعض اشعار، ازواج مطہرات کے تمام اسماء صرف تین شعروں میں کسی نےنظم کر دیے ہیں، خطیب ضیاء الدین اخطب خوارزمی مالکی کے اشعار (ذوالفارکے بارے میں)

- نورالابصار میں مؤلف گرامی نے بعض محققین کے حوالے سے ان سوالات کا جواب دیا اور ان خلاؤں کو پر کیا ہے جو روایتی مصادر میں رہ جاتے ہیں جیسے شیخ ابن عربی کے حوالے سے ان کا بیان و صراحت کہ رسول اکرم ﷺ نبوت سے قبل شریعت ابراہیمی کے مطابق عبادت کرتے تھے، رعی غنم سے قلب میں لطف و رافت پیدا ہوتی ہے اور مخلوق کی ہدایت و رعایت سے قبل نفس کی تہذیب ہو چکی تھی، طائف سے واپسی پر غار حرام میں قیام فرمایا اور وہاں سے حضرت زیدؑ کو جوار مطعم کے لیے بھیجا، دارالندوہ کی مجلس مشاورت میں کوئی ہاشمی موجود نہ تھا۔ ان کی مشاورت کے فیصلہ سے حضرت جبریلؑ کی آگاہی اور رسول اکرم ﷺ کو اطلاع، اسماء حسنی عین الحسنی ہیں یا ان کا غیر، صوفیہ کے افکار و اقوال اس باب میں ہیں، احادیث نبوی خاص جو اکلم پر فصل میں تمام صحیح احادیث ہیں، قبل نبوت اور بعد بعثت متعدد حج نبوی جن کی تعداد نامعلوم، معاشر شافعیہ کے مطابق فرزند ماں کے نکاح کا ولی نہیں ہو سکتا (حضرت ام سلمہؓ کا نکاح) حضرت زینب بنت جحش بوقت نکاح ۳۵ سال کی تھیں، سوال نبوی پر دس بار نزول جبریلؑ وغیرہ۔

- متعدد واقعات سیرت میں سنین اور تاریخوں کی قطعی تعین بھی نورالابصار کا ایک امتیاز ہے جو محبت طبری وغیرہ مختصرات نگار کے طریق سے ان کے ہاں آیا ہے۔ ولادت نبوی کی تاریخ دو شنبہ ۱۲ اربيع الاول مقرر کی ہے۔ مولد شریف پرشیخ شبلی تھی نے اپنے ایک خاص رسالہ کا حوالہ بھی دیا ہے۔ وفات ابو طالب شعب سے نکلنے کے آٹھ ماہ اور اکیس دن بعد ہوئی، سفر طائف وفات حضرت خدیجؓ کے تین ماہ بعد ۲۷ رمضان کو اور طائف سے واپسی ۲۳ ربیع الاول ۶۴ھ کو ہوئی، ہجرت نبوی کے تین دن بعد حضرت علیؓ کی مکہ سے روانگی، قبا میں صحابہ کرام کی آمد کی متعدد تاریخیں ہیں۔

مدنی عہد کے واقعات کی متعین تاریخیں نسبتاً زیادہ ہیں اور وہ سنہ وار ہیں: ہجرت نبوی / آمد مدینہ کا ایک ماہ ہی صلاة حضر میں چار رکعات آٹھ ماہ بعد ہجرت مدنی مواخاة، تبع یمانی نے بعثت نبوی کے سات سال بعد اسلام قبول کر کے عین ہجرت نبوی کے دن وفات پائی۔ نصف شعبان میں تحول قبلہ اور اواخر میں فرضیت زکوٰۃ المال اور دوسرے احکام کے سنین، ۲۷ رمضان بروز جمعہ غزوہ بدرا، ۲۸ رمضان کو فرضیت زکوٰۃ فطر، ۲۰ رمضان ۸ھ کو طواف کعبہ اور اضمام کی شکست، بنات طاہرات اور اولاد امجاد کی ولادت ووفات کے سنین تو اریخ، وفات نبوی کی تاریخ ۱۲ اربيع الاول ۱۱ ہجری بروز دو شنبہ دی ہے اور تدفین کی ۱۳ اربيع الاول منگل و بدھ کی شب مشترک میں، دو شنبہ کے حوالے سے متعدد واقعات سیرت کا ذکر کیا ہے جیسے ولادت، نبوت، ہجرت، مدینہ آمد، تنصیب حجر اسود، اور وفات نبوی اور بوقت وفات عمر شریف ۶۳ سال کی جو حضرات شیخین کی بھی تھی۔

نورالابصار ایک مختصر رسالہ سیرت ہونے کے باوجود اتنی معلومات و آخذ اور نوادر کا ذخیرہ رکھتا ہے اور ان امتیازات و خصائص کی وجہ سے وہ سیرت نبوی کے ادب میں ایک منفرد شاہکار ہے۔ آخذ مذکورہ سے خاص طور سے یہ تحریک ملتی ہے کہ ان سب اور دوسرے غیر روایتی آخذ و مصادر سے الگ الگ سیرت نبوی کا مودع جمع کر کے شائع کیا جائے اور سب کا مجموعہ تو عطر جمود سیرت ہو گا۔

حوالہ جات و حواشی

- (۱) سید صدیق حسن خان ، الشامۃ العبریۃ من مولد خیر البریۃ ، ۱۳۰۵ھ، ۵-۶: مقدمة مؤلف، نیز مضمون خاکسار ”نواب سید صدیق حسن خان اور ان کی سیرت نگاری“، پیش کردہ سمینار برنواب موصوف منعقدہ جامعہ سلفیہ، بنارس، ۲۹-۱۳۰۲ء، مطبوعہ درشناہی جہات الاسلام نجاشمارہ ۸، جولائی- دسمبر ۲۰۱۷ء، کالیہ علوم اسلامیہ، پنجاب یونیورسٹی لاہور۔
- (۲) نورالابصار، ۲۲۵: ”ترجمۃ المؤلف“، جس کے بعد فہرست کتاب نورالابصار ہے۔ گویا وہ فہرست کا صفحہ اول ہے۔
- (۳) ایضاً، مرتبہ و صحیح محمد الزہری الغمراوی، المطبقة الکمیدیہ، مصر (قاهر)، ۱۳۲۲ھ، ۲-۴۷۴-۹۹۔
- (۴) ایضاً، ۹۹-۱۰۰: نیز مقدمہ مؤلف۔
- (۵) ایضاً، ۱۵۵-۱۸۵، نیز مقدمہ مؤلف۔
- (۶) ایضاً، ۲۰۷-۱۸۵۔
- (۷) ایضاً، ۹۔
- (۸) ایضاً، ۹۔
- (۹) ایضاً، ۹-۱۰۔
- (۱۰) ایضاً، ۱۰۔
- (۱۱) ایضاً، ۱۰۔
- (۱۲) ایضاً: ۱۱-۱۲۔
- (۱۳) ایضاً: ۱۱-۱۲۔
- (۱۴) ایضاً: ۱۱-۱۲۔

- (۱۵) ایضاً: ۱۱
- (۱۶) ایضاً: ۱۲
- (۱۷) ایضاً: ۱۲_۱۳
- (۱۸) ایضاً، ۱۳
- (۱۹) ایضاً_۱۳
- (۲۰) ایضاً، ۱۳_۱۴
- (۲۱) ایضاً، ۱۴
- (۲۲) ایضاً، ۱۴، ۱۲
- (۲۳) ایضاً، ۱۴_۱۸
- (۲۴) ایضاً، ۱۸
- (۲۵) ایضاً، ۱۸_۱۹
- (۲۶) ایضاً، ۱۹، ۲۰، حوالہ نووی
- (۲۷) ایضاً، ۲۰
- (۲۸) ایضاً، ۲۰، حوالہ متدرک
- (۲۹) ایضاً، ۲۰
- (۳۰) ایضاً، ۲۰، اس میں بعض حوالے بھی ہیں جیسے نووی کی شرح مسلم
- (۳۱) ایضاً: ۲۱_۲۰
- (۳۲) ایضاً: ۲۲_۲۱
- (۳۳) ایضاً: ۲۲
- (۳۴) ایضاً، ۲۲_۲۵
- (۳۵) ایضاً: ۲۵_۲۷
- (۳۶) ایضاً: ۲۷_۳۲
- (۳۷) ایضاً: ۳۲_۳۳
- (۳۸) ایضاً: ۳۲_۳۷

